



۲۰۱۷/۰۶/۰۵

شیر محمد امینی ستانکزی

## روژه د سوداگري میاشت نه بلکي د ثوابونو او خیر رسولو میاشت ده

روژه د خیر او برکت میاشت ده، داچې روژه په کال کې یو میاشت پر مسلمانانو فرض شوي او ټول مسلمانان مکلف دي، چې دغه د خدای تعالیٰ فرضي میاشت یوازي په نه خورلو او نه څښلو؛ بلکې خلکو سره نیکي، بڼه چلند، خیر رسول، له کینې او بغض څخه ځان ژغورل، غیبت نه کول، خیراتونه ورکول او په انصاف چلیدل هغه څه دي، چې په یاده میاشت کې باید ترسره شي.

ولي داچې په هیواد کې ډیرې سوداگري په روژې میاشتي کې ترسره کیږي او هتیوال هم د وخت په استفادې د خپل سوداگري توکو د نرخونو بیې دوه برابره لوره وي.

نو دوی په دې فکر کې نه دي، چې په روژې کې خلکو ته د خیر لاسونه ورکړل شي، بیوزلو او مسکینانو سره مرسته وشي او د بیو په گرانښت کې له انصاف کار واخیستل شي، خو هتیوال د خپلې گټې لپاره روژه د سوداگري میاشت فکر کوي، چې دا په اسلام کې نشته او باید ټول سره په یوه خوله د بی انصافه هتیوالو سوداگرو دغو ناروا کړنې دولت ته منعکس کړو، ترڅو دولتي اړونده اداره ورته رسیدگی وکړي او ټول هتیوال د انصاف له مخې خلکو باندې خپل د خرڅلاو توکي وپلوري.

اوس نو هر وگړي ته پکار دی چې په دې مبارکه میاشت کې له بیوزلو کسانو سره خپلې مرستې ونه سپموي، ځکه چې زموږ په هیواد کې ډیرې بیوزلې کورنۍ شته، چې د یوې مړې دودۍ د پیداکولو لپاره سهار له کوره وځي او ماښام کورته راځي .

خو زموږ هیوادوال په روژې میاشتي کې چې گرمي هم اوج ته رسیدلي او د مجبورۍ له امله د خپلې کورنۍ لپاره د یو څه نفقي د پیداکولو په موخه درانه کارونه کوي او په دغو کې ډیرې داسې بیوزله کسان هم شته، چې د کار د کولو په تمه له کوره وځي، ولي بیا هم کار ورته نه وي او تش لاس بیرته کورته راستنيري.

د روژې په میاشت کې ملي او سیمه ئیز سوداگر، شتمن وگړي او دولت دوی باید یو اندازه مرستې د مسکینانو او بیوزلو کسانو په واک کې ورکړي، ځکه دا به دې الله تعالیٰ د خوښیو او رضامندیو لامل وگرزي او یوڅه ناڅه به د بیوزلو کورنیو ستونزې هم پرې حل شي .

دیني عالمان وايي، چې په روژې میاشت کې یوه نیکي د نورو وختونو په پرتله لسگونه برابره ډیر ثوابونه لري .

نو څومره بڼه خبره ده، چې زموږ ټول هیوادوال، خلکو ته د تاوان پرځای گټې ورسوي او دغه گټې دا نه چې زموږ پیسې پرې لگول کیږي، بلکې خلکو سره بڼه سلوک، خلکو ته بڼې خبرې کول او خلکو سره که په توان مو څه برابر نه وي، د هغوی زړونه لاسته راوړل، د خرڅلاو په توکو کې له عدل څخه کار اخیستل او په وروري فضا کې ژوند کول ډیر اجره او ثوابونه لري .

راځئ، چې دغه د برکتونو یوه میاشت پوره د زړه له صدقه ونیسو، خلکو ته د تاوان پرځای خیرونه ورسو، د خلکو زړونه آزار نه کړو، له کینو او عداوت نه لاس واخلو، د خدای تعالیٰ ټول اوامرو ته پوره ژمن ووسو، په خپلو سوداگري کې له عدل او انصافه کار واخلو او کوم فضایل چې د دې میاشتي په اړه قران کریم او نبوي احادیثو کې راغلي، هغه ټول په ځان عملي او په سمه توگه یې اداء کړو، ترڅو ثواب مو په برخه شوي وي.

پای

د پاڼو شمیره: له 1 تر 1

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ [maqalat@afghan-german.de](mailto:maqalat@afghan-german.de)

پاڼه: دلیکني د لیکنيزې بڼې پاڼوالی د لیکوال په غاړه ده ، هيله من یو خپله لیکنه له رالیږلو مخکې په خیر و لولئ